

Kristina Háfoss
Høgni Hoydal
Sirið Stenberg
Bjørt Samuelson
Beinta Løwe Jacobsen
Hervør Pálsdóttir
vegna Tjóðveldi

Løgtingið

Uppskot til

Løgtingslóg

um

skiftisskipan til at gera føroyska búskapin og fíggjarlóg landsins óheft av ríkisveitingini

§ 1. Henda lóg skipar skiftisskipan, ið hevur sum endamál at gera føroyska búskapin sjálvberandi og fíggjarlóg landsins óhefta av ríkisveitingini.

§ 2. Á hvørjum ári verður ein upphædd, svarandi til 50% av árliga vøkstrinum í inntøkum landsins í mun til inntøkur landsins í 2020, flutt í Búskapargrunn Føroya.

Stk. 2. Árliga upphæddin, ið flutt verður, kann ikki vera størri enn árliga ríkisveitingin.

§ 3. Í seinasta lagi tað árið, tá upphædd verður flutt í Búskapargrunn Føroya svarandi til ta upphædd, ið ríkisveitingin var í 2020 áljóðandi 641,8 mió. kr., skal landsstýrismaðurin boða frá ella gera avtalu við donsku stjórnina um, at Føroya landsstýri ikki tekur ímóti ríkisveiting longur.

§ 4. Henda løgtingslóg kemur í gildi dagin eftir, at hon er kunngjørd og hevur virknað frá 1. januar 2021.

Kapittul 1. Almennar viðmerkingar

Endamálið við hesi lóg er at gera føroyska búskapin sjálvbjargnan, og at Føroyar gera egna skiftisskipan, tá umræður at gera føroysku fíggarlógina og føroyska búskapin óheft av donsku ríkisveitingini.

Hetta verður gjørt við at tengja inntøkuvøkstur landsins og minking av ríkisveitingini á fíggarlóg landsins saman.

So hvørt inntøkur landsins vaksa, fara 50% av inntøkuvøkstrinum til at minka ríkisveitingina á fíggarlógini, meðan 50% av inntøkuvøkstrinum verða verandi á fíggarlógini.

Við hesum leisti verða landsins fíggarlóg og føroyski búskapurin óheft av donsku ríkisveitingini eftir ávísam áramáli. Hvussu langt tíðarskeiðið verður, er við hesum leisti tengt at, hvør vøkstur verður í inntøkum landsins. Vøksturin í inntøkum landsins er eisini tengdur at gongdini í búskapinum og broytingum í skattum og avgjöldum. Eisini er tíðarskeiðið heft at, hvørt komandi landsstýri fara at minka ríkisveitingina í tíðarskeiðnum.

BTÚ pr. íbúgva í Føroyum hægri enn í Danmark

Føroyska samfelagið er millum heimsins ríkastu, og føroyski búskapurin er seinnu árin vörðin alsamt sterkari og meira fjøltáttaður. Tørvur er ikki á studningi úr útlondum.

Føroyska BTÚ fyri hvønn íbúgva er nú hægri enn í Danmark.

Í 2019 varð føroyska BTÚ pr. íbúgva mett til 420.000 kr., meðan samsvarandi í Danmark var 400.000 kr. Sostatt var virðisskapanin hægri í Føroyum fyri hvønn íbúgva.

Í 2020 hevur føroyski búskapurin staðið seg lutfalsliga væl hóast koronu, og tí er sannlíkt, at føroyska BTÚ pr. íbúgva lutfalsliga í mun til danska BTÚ pr. íbúgva er vaksið meira í 2020.

Danska ríkisveitingin hevur til tíðir verið grundgivin við at tryggja inntøkur til Føroyar á sama støði sum í Danmark. Søguliga hevur føroyska virðisskapanin, máld eftir sokallaðu bruttotjóðarúrtøkuni, verið lægri enn í Danmark. Um aldarskiftið var danska BTÚ fyri hvønn íbúgva umleið ein triðing hægri enn í Føroyum. Hetta er broytt munandi, nú føroyska BTÚ fyri hvønn íbúgva er hægri enn í Danmark.

Sostatt kann grundgevingin um at javna inntøkurnar millum londini ikki nýtast sum grundgeving longur. Um ríkisveitingin skal síggjast sum amboð at javna inntøkurnar millum Føroyar og Danmark, so áttu Føroyar at sent ríkisveiting til Danmarkar – ikki øvugt.

Skiftisskipanin er uppskot til breiða tjóðarsemju

Ynskiligt er við breiðari tjóðarsemju um ein leist, ið ger føroysku fíggarlógina óhefta av studningi úr útlondum.

Lógaruppskotið inniheldur, at samstundis sum danska ríkisveitingin verður minkað og slúsað út av landsins fíggarlóg, verður minkaði parturin fluttur í Búskapargrunn Føroya. Hetta verður gjørt fyri at gera eina skipan, ið gongur so nógvum flokkum á Løgtingi á mæti sum møguligt. Tí harvið verður eisini sjónarmiðið hjá teimum, ið siga, at vit fyrst skulu vísa í verki, at vit kunnu smíða eina fíggarlóg uttan ríkisveiting, áðrenn vit kunnu skerja ríkisveitingina, gingið á mæti.

So hvørt ríkisveitingin verður minkað á landsins fíggarlóg og flutt yvir í Búskapargrunn Føroya, kann henda upphædd verða latin úr Búskapargrunninum aftur til donsku stjórnina, um hetta verður ynskt.

Saman við hesum lógaruppskoti er uppskot til broyting í løgtingslóg um Búskapargrunn Føroya, ið heimilar landsstýrinum at lata ríkisveiting, ið verður slúsað yvir í Búskapargrunn Føroya, víðari til donsku stjórnina. Sostatt kann ríkisveitingin verða minkað í stigum.

Í seinasta lagi tað árið, tá upphædd svarandi til tað, ið ríkisveitingin var í 2020 áljóðandi 641,8 mió. kr., verður flutt yvir í Búskapargrunnin samsvarandi skiftisskipanini, skal Føroya landsstýri boða donsku stjórnini frá, at ríkisveiting ikki verður móttikin longur.

Stórir inntøkuvøkstur seinastu árin

Við undantaki av árinum 2020, ið hevur verið ávirkað av heimsfarsóttini COVID-19, so hevur inntøkuvøkstur landskassans verið stórir seinastu árin, serliga vegna stóra framgongd í samfelagnum.

Til dømis øktust inntøkur landskassans árin 2015-2019 úr 4,5 mia. kr. upp í 5,9 mia. kr. Um sæð verður burtur frá ríkisveitingini, øktust inntøkur landskassans úr 3,85 mia. kr. upp í 5,2 mia. kr. Hetta er ein inntøkuvøkstur á knappar 1,4 mia. kr., ið svarar til ein miðal árligan inntøkuvøkstur á knøpp 8%.

Hetta samstundis sum stórir skattalættar vórðu latnir í tíðarskeiðnum til lág- og miðallønt, bæði í landsskatti og í pensjónsskatti. Hesi átøk vórðu fíggað við at seta aðrar inntøkur í staðin.

Vøkturin í inntøkum landskassans í seinasta valskeiði á 1,4 mia. kr. svarar til meira enn tvífalt ríkisveitingina á 0,64 mia. kr. Í sama tíðarskeiði hevur ríkisveitingin staðið í stað í krónum og oyrum.

Í 2020 eru inntøkur landsins minkaðar nakað vegna heimsfarstóttina COVID-19, men væntað verður, at longu í 2021 fer landskassin aftur at hava inntøkuvøkstur vegna framgongd.

Ríkisveitingin støðugt minni partur av inntøkum landsins

Gongdin í inntøkum landsins frá skattum og avgjöldum hevur søguliga verið vaksandi, meðan ríkisveitingin er minkað sum partur av inntøkum landsins.

Sambært Búskaparskipan Landsins, ið hevur roknskapartøl frá 1997 til og við 2019, so eru inntøkur landsins í hesum tíðarskeiði vaksnar úr 1.654.385 tús. kr. upp í 5.210.772 tús. kr., um sæð verður burtur frá ríkisveitingini.

Hetta er ein vøkstur á 3,6 mia. kr., svarandi til 215% yvir 22 ár ella ein miðal árligan vøkstur á 5,4%.

Í sama tíðarskeiði er ríkisveitingin minkað úr 897.604 tús. kr. niður í 641.800 tús. kr. Ein minking á 28,5%.

Í 1997 svaraði ríkisveitingin til 45% av inntøkunum hjá landinum annars (t.e. skattir, avgjöld og rentur).

Í 2019 svaraði ríkisveitingin til 12,3% av inntøkunum hjá landinum annars. Samstundis hevði landskassin avløp á 428 mió. kr. í 2019.

Ríkisveitingin er sostatt ein söguliga lítil partur av landsins inntøkum, og vil ein skiftisskipan tí hava söguliga lítla ávirkan á virksemi landsins, um henda verður sett í verk nú.

Skiftisskipanin

Til tess at gera meting av, hvussu skjótt fíggarlógin gerst óheft av ríkisveitingini við hesi skiftisskipan, verða tvey dømi sett upp. Søguliga eru inntøkur landsins vaksnar meira í miðal enn í dømum.

Um inntøkur landsins økjast 4-5% komandi árin, og verður helvtin av inntøkuvøkstrinum nýttur at gera fíggarlógina óhefta av ríkisveitingini, gerst fíggarlóg landsins óheft av ríkisveitingini eftir 6-7 árum.

Her eru tvey dømi um, hvussu skiftisskipanin hevði verið, um inntøkuvøkstur – har sæð verður burtur frá ríkisveitingini - hevði verið 4% ella 5% árliga komandi árin:

Dømi: Inntøkuvøkstur á 4% og 7 ára skiftisskipan

Við tí fyritley, at talan verður um ein miðal inntøkuvøkstur á fíggarlóg landsins á 4% komandi árin - og har mettu inntøkurnar í 2020 og inntøkurnar, sum eru staðfestar í fíggarlógini fyri 2021 eru nýttar sum grundarlag - fara inntøkur landsins árliga at vaksa við millum 134,5 og 253 mió. kr. í tíðarskeiðnum. Ríkisveitingin fer í sama tíðarskeiði at minka helvtina av hesi upphæddini árliga frá 2021-2027. Um ríkisveitingin verður fastfryst í tíðarskeiðnum, verður fíggarlógin leys av donsku ríkisveitingini í 2027.

Fyritley fyri útrokning:

Ríkisveiting: 641,8 mió. kr.

Inntøkuvøkstur: 4%

Inntøkuvøkstur á 4%				
<i>í 1.000 kr.</i>	Skatta- og	Árligur	Árlig	Árliga flutt í
	avgjaldsinnt.*	innt.vøkstur	minking ríkisv.	Búskapargrunn
2020	5.065.000			
2021	5.199.500	134.500	67.250	67.250
2022	5.407.480	207.980	103.990	171.240
2023	5.623.779	216.299	108.150	279.390
2024	5.848.730	224.951	112.476	391.865
2025	6.082.680	233.949	116.975	508.840
2026	6.325.987	243.307	121.654	630.493
2027	6.579.026	253.039	11.307**	641.800
Íalt 2021-2027			641.800	2.690.878

*2020 tøl eru mett inntøkutøl (uttan ríkisveiting) sambært Búskaparfrágreiðing II í sambandi við Fíggarlóg fyri 2021. 2021 tøl eru inntøkutøl (uttan ríkisveiting) samsvarandi endaligu samtyktu fíggarlógini fyri 2021. Frá 2022 og frameftir er roknaður 4% vøkstur.

**Hendan upphædd er minni enn helmingurin av inntøkuvøkstrinum, tí við hesi upphædd er ríkisveitingin minkað niður í null.

Dømi: Inntøkuvøkstur á 5% og 6 ára skiftisskipan

Við tí fyritleyrt, at talan verður um ein miðal inntøkuvøkstur á fíggarlóg landsins á 5% komandi árin - og har mettu inntøkurnar í 2020 og inntøkurnar, sum eru staðfestar í fíggarlógini fyri 2021, eru nýttar sum grundarlag - fara inntøkur landsins árliga at vaksa við millum 134,5 og 316 mió. kr. í tíðarskeiðnum. Ríkisveitingin fer í sama tíðarskeiði at minka helvtina av hesi upphæddini árliga frá 2021-2026. Um ríkisveitingin verður fastfryst í tíðarskeiðnum, verður fíggarlógin leys av donsku ríkisveitingini í 2026.

Fyritleyrt fyri útrokning:

Ríkisveiting: 641,8 mió. kr.

Inntøkuvøkstur: 5%

Inntøkuvøkstur á 5%				
<i>í 1.000 kr.</i>	Skatta- og	Árligur	Árlig	Árliga flutt í
	avgjaldsinnt.*	innt.vøkstur	minking ríkisv.	Búskapargrunn
2020	5.065.000			
2021	5.199.500	134.500	67.250	67.250
2022	5.459.475	259.975	129.988	197.238
2023	5.732.449	272.974	136.487	333.724
2024	6.019.071	286.622	143.311	477.036
2025	6.320.025	300.954	150.477	627.512
2026	6.636.026	316.001	14.288**	641.800
Íalt 2021-2026			641.800	2.344.560

*2020 tøl eru mett inntøkutøl (uttan ríkisveiting) sambært Búskaparfrágreiðing II í sambandi við Fíggarlóg fyri 2021. 2021 tøl eru inntøkutøl (uttan ríkisveiting) samsvarandi endaligu samtyktu fíggarlógini fyri 2021. Frá 2022 og frameftir er roknaður 5% vøkstur.

**Hendan upphædd er minni enn helmingurin av inntøkuvøkstrinum, tí við hesi upphædd er ríkisveitingin minkað niður í null.

Málið er ein sjálvberandi føroyskur búskapur

Flokkarnir á Løgtingi hava ymiskar meiningar um donsku ríkisveitingina, og um og hvussu føroyski búskapurin skal gerast óheftur av hesi.

Tjóðveldi ynskir, at føroyingar taka fulla ábyrgd av Føroyum og harvið sjálvir taka ábyrgdina av seinastu málsøkjunum, ið enn verða latin donskum myndugleikum at umsita, umframt gera okkum óheft av donsku ríkisveitingini og menna ein sjálvberandi føroyskan búskap.

Samstundis skulu vit halda áfram at menna okkara vælferðarsamfelag og at virka fyri støðugt størri virðisskapan í vinnulívi okkara, eins og nýggju møguleikarnir, ið fylgja við, so hvørt Føroyar átaka sær støðugt størri ábyrgd, skulu gagnnýttast til fulnar til frama fyri fólk, vinnu og samfelag okkara.

Flestu flokkar á Løgtingi siga seg ynskja at virka fyri at røkka einum sjálvberandi føroyskum búskapi og at vit sjálvi taka støðugt størri ábyrgd. Hvussu skjótt hetta skal fara fram, eru ymiskar meiningar um.

Allir flokkar hava tikið undir við skipaðari minking av donsku ríkisveitingini

Við hesi lóg fær Løgtingið móguleika at seta í verk eina skiftisskipan, ið kann gera landsins fíggarlóg og føroyska búskapin óheft av donsku ríkisveitingini á ein hátt, ið allir flokkar á Løgtingi eiga at kunnu savnast um.

Staðfestast kann, at søguliga hava allir flokkar á Løgtingi tikið undir við eini skipaðari minking av donsku ríkisveitingini á landsins fíggarlóg.

Skiftandi samgongur, har allir flokkar hava verið umboðaðir, hava verið samdar um eina miðvísa lækking av donsku ríkisveitingini á landsins fíggarlóg.

Fullveldissamgongan (1998-2004):

Ríkisveitingin varð minkað við 366 mió. kr. í 2001 og fastfryst í krónum eftir hetta.

ABC-samgongan (2004-2008):

Ongin broyting í ríkisveitingini. Framhaldandi fastfryst.

CHE-samgongan (2008):

Hevði ætlanir um at lækka ríkisveitingina so hvørt ábyrgdin av málsøkjum bleiv yvirtikin. Ítøkiliga var ætlanin at lækka ríkisveitingina við 117 mió. kr. Hetta varð ikki framt, men ríkisveitingin varð framhaldandi fastfryst í krónum og oyrum.

ABC-samgongan (2008-2011):

Hevði sum mál at lækka ríkisveitingina, so hvørt inntøkurnar á landsins fíggarlóg hækkaðu. Ítøkiliga varð fylgjandi staðfest í samgonguskjalinum: *“Ásannandi, at tað er umráðandi fyri samfelag okkara at vaksa seg til ein sjálvberandi búskap, er semja millum flokkarnar um, at ríkisveitingin verður lækkað við 15 prosentum av reella inntøkuvøkstrinum av skattum og avgjöldum hjá landskassanum við støði í meðal vøkstrinum seinastu 5 árinum.”*

Hetta varð ikki framt, men ríkisveitingin varð framhaldandi fastfryst í krónum og oyrum.

ABDH-samgongan (2011-2015):

Hevði sum mál at hækka ríkisveitingina við minst 200 mió. kr. Farið varð undir samráðingar við donsku stjórnina, men danska stjórnin noktaði at hækka ríkisveitingina samsvarandi ynskjunum hjá landsstýrinum. Í staðin varð farið undir at prístalhækka ríkisveitingina aftur. Hesi árinum hækkaði ríkisveitingin við 26,3 mió. kr. - úr 615,5 mió. kr. upp í 641,8 mió. kr.

CEF-samgongan (2015-2019):

Hevði sum mál at steðga árligu hækkingini av ríkisveitingini og at fastfrysta ríkisveitingina aftur. Hetta varð framt, og varð ríkisveitingin fastfryst í krónum og oyrum á 641,8 mió. kr. øll árinum. Í sama tíðarskeiði vuksu aðrar inntøkur hjá landskassanum við 1,3 milliard kr. Sostatt gjørdist ríkisveitingin ein munandi minni partur av inntøkum landskassans hesi árinum.

ABH-samgongan (2019-)

Hevur ikki ætlanir um at broyta nakað viðvíkjandi ríkisveitingini. Ríkisveitingin er framhaldandi fastfryst í krónum og oyrum.

Seinastu 20 árini hava allir flokkar á Løgtingi sostatt tikið undir við lækking av donsku ríkisveitingini, antin við at minka við eini eingangsupphædd, ella við at lækka ríkisveitingina sum part av inntøkuvøkstri landsins.

Hóast hetta er enn eingin breið semja gjørd, og enn eingin skipað ætlan sett í verk, ið miðvíst ger fíggjarlóg landsins og føroyska búskapin óheftan av donsku ríkisveitingini.

Hetta lógaruppskot er ætlað sum eitt uppskot til eina breiða semju millum flest møguligar flokkar á Løgtingi um eina skiftisskipan at gera landsins fíggjarlóg og føroyska búskapin óheftan av donsku ríkisveitingini.

Kapittul 2. Avleiðingar av uppskotinum

2.1. Fíggjarligar avleiðingar

Landsins fíggjarlóg fer miðvíst at gerast óheft av donsku ríkisveitingini. Hetta hendir samstundis, sum samlaðu inntøkurnar á fíggjarlógini framhaldandi vaksa í tíðarskeiðnum, ið skiftisskipanin er galdandi.

Ríkisveitingin á fíggjarlóg landsins minkar við tí, ið svarar til 50% av vøkstrinum í inntøkunum á fíggjarlóg landsins. Sostatt fer netto 50% av inntøkuvøkstrinum at vera á fíggjarlóg landsins í tíðarskeiðnum, tá ríkisveitingin verður minkað á fíggjarlóg landsins.

Ríkisveitingin er í dag 641,8 mió. kr.

Við inntøkuvøkstri sum mett í fíggjarlógini fyri 2021 og 4-5% eftir hetta, minkar ríkisveitingin millum 67 mió. og 150 mió. kr. árliga komandi árini.

Tann parturin av ríkisveitingini, ið minkar, verður á hvørjum ári fluttur í Búskapargrunn Føroya. Upphæddin kann verða flutt víðari til donsku stjórnina. Verður upphæddin ikki flutt víðari til donsku stjórnina, og við omanfyrinevndu fyrirtreytum, so økist uppsparingin í Búskapargrunni Føroya við 2,3-2,7 mia. kr. umframt rentum av hesum komandi árini.

Í seinasta lagi tá flutt verður ein upphædd svarandi til ríkisveitingina í 2020 á 641,8 mió. kr., skal landsstýrið boða donsku stjórnini frá, at Føroya landsstýri ikki longur tekur ímóti ríkisveiting. Ríkisveitingin kann verða minkað í stigum, so hvørt minni verður á fíggjarlógini, og meira verður flutt yvir í Búskapargrunnin, men hevur samstundis eitt evsta mark fyri, nær hon skal verða strikað.

2.2. Umsitingarligar avleiðingar

Skiftisskipanin krevur ikki stórvegis umsiting. Tann parturin av ríkisveitingini, ið verður minkaður og slúsaður út av fíggjarlóg landsins, verður fluttur í Búskapargrunn Føroya.

Verður upphæddin í Búskapargrunni Føroya latin víðari til donsku stjórnina, fær hetta ikki stórvegis ávirkan á ogn ella umsiting í Búskapargrunni Føroya.

Verður upphæddin standandi í Búskapargrunni Føroya, fer hetta at geva eina vaksandi fíggjarogn í Búskapargrunni Føroya, ið skal umsitast.

2.3. Avleiðingar fyri vinnuna

Mett verður, at uppskotið hevur ikki avleiðingar við sær fyri vinnuna.

2.4. Avleiðingar fyri umhvørvið

Mett verður, at uppskotið hevur ikki avleiðingar við sær fyri umhvørvið.

2.5. Avleiðingar fyri serstøk øki í landinum

Mett verður, at uppskotið hevur ikki við sær avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Mett verður, at uppskotið hevur ikki við sær avleiðingar fyri ávísar samfelagsbólkar ella felagsskapir.

2.7. Avleiðingar í mun til altjóða avtalur og reglur

Uppskotið fær avleiðingar í mun til avtaluna millum Føroya landsstýri og dansku stjórnina um ríkisveitingina. Henda verður gjørd fyri ávíst áramál, og fer ein skiftisskipan at hava ávirkan á, hvussu komandi avtalur verða partanna millum.

2.8. Sosialar avleiðingar

Mett verður, at uppskotið hevur ikki við sær sosialar avleiðingar.

2.9. Markaforðingar

Mett verður, at uppskotið hevur ikki við sær markaforðingar.

2.10. Revsing, útpanting, sektir ella onnur størri inntriv

Uppskotið hevur ongar ásetingar um revsing, útpanting, sektir ella onnur størri inntriv.

2.11. Skattir og avgjöld

Lógaruppskotið hevur ongar ásetingar um skattir og avgjöld.

2.12. Gjöld

Lógaruppskotið hevur ikki við sær gjöld.

2.13. Áleggur lógaruppskotið fólki skyldur

Lógaruppskotið áleggur ekki fólki skyldur.

2.14. Leggur lógaruppskotið heimildir til landsstýrismannin, ein annan landsstýrismann ella til kommunur?

Lógaruppskotið leggur ekki heimildir til annan landsstýrismann ella til kommunur.

2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ekki almennum myndugleikum atgongd til privata ogn.

2.16. Hevur lógaruppskotið við sær aðrar avleiðingar?

Mett verður, at uppskotið hevur ikki við sær aðrar avleiðingar.

2.17. Yvirlit yvir avleiðingarnar av uppskotinum

	Fyri landið/lands-myndugleikar	Fyri kommunalar myndugleikar	Fyri pláss/øki í landinum	Fyri ávísar sam-felagsbólkar/felagsskapir	Fyri vinnuna
Fíggjarligar/ búskaparligar avleiðingar	Ja	Nei	Nei	Nei	Nei
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Ja	Nei	Nei	Nei	Nei
Sosialar avleiðingar				Nei	

Kapittul 3. Serligar viðmerkingar

Til § 1

Endamálið við løgtingslógini er ein skiftisskipan, ið ger landsins fíggjarlóg óhefta av ríkisveitingini og at røkka einum sjálvberandi føroyskum búskapi.

Til § 2

Skiftisskipanin verður skipað soleiðis, at ein vaksandi upphædd verður flutt av fíggjarlóg landsins í Búskapargrunn Føroya, so hvørt sum inntøkur landsins vaksa. Ítøkiliga verður árliga flutt ein upphædd úr landskassanum í Búskapargrunn Føroya, ið svarar til 50% av árliga vøkstrinum í øllum inntøkum á landsins fíggjarlóg í mun til samlaðu inntøkum landsins í 2020. Tá endamálið við lógini er at vera ein skiftisskipan, ið slúsar út donsku ríkisveitingina úr landsins fíggjarlóg er ásett, at upphæddin, ið verður flutt av fíggjarlóg landsins í Búskapargrunn Føroya sambært hesi lóg, ikki kann verða størri enn tann upphædd, ið svarar til samlaðu donsku ríkisveitingina.

Til § 3

Skiftisskipanin er ætlað til at gera føroyska búskapin og landsins fíggjarlóg óhefta av ríkisveitingini. Landsstýrið kann minka ella strika ríkisveitingina, tá hetta verður ynskt, men lógaruppskotið ásetur, at í seinasta lagi tað árið, tá upphædd verður flutt í Búskapargrunn Føroya svarandi til ta upphædd, ið ríkisveitingin var í 2020 áljóðandi 641,8 mió. kr., skal landsstýrismaðurin boða frá ella gera avtalu við donsku stjórnina um, at Føroya landsstýri ikki tekur ímóti ríkisveiting longur.

Til § 4

Løgtingslógin kemur í gildi dagin eftir, at hon er kunngjørd og hevur virknað frá 1. januar 2021.

Á Løgtingi, 19. januar 2021

Kristina Háfoss

Høgni Hoydal

Sirið Stenberg

Bjørn Samuelsen

Beinta Løwe Jacobsen

Hervør Pálsdóttir